

ಸಾಧ್ಯಾ ಕಾಳಾಚೊ ತಿಸ್ರೊ ಆಯ್ತಾರ್ (ದೇವಾಚ್ಯಾ ಉತ್ರಾಚೊ ಆಯ್ತಾರ್)

22, ಜನೇರ್ 2023

ಮೊಗಾಚ್ಯಾಂನೊ, ಆಜ್ ದೇವಾಚ್ಯಾ ಉತ್ರಾಚ್ಯಾ ಆಯ್ತಾರ್ ಸಂಭ್ರಮ್ತಾಂವ್. ಕಿತ್ಯಾಕ್, ಅಪೆರುಯಿತ್ ಇಲ್ಲಿಸ್ ವಾ "ತಾಣೆಂ ಪವಿತ್ರ ಪುಸ್ತಕ್ 'ತಾಂಕಾಂ ಉಗಡ್ಲೊ' ಹ್ಯಾ ಆಪೊಸ್ತಲಿಕ್ ಪತ್ರಾ ಮುಖಾಂತ್ ಪಾಪಾ ಫ್ರಾನ್ಸಿಸಾನ್ 2019ವ್ಯಾ ವರ್ಸಾ, ಸಾಧ್ಯಾ ಕಾಳಾಚೊ ತಿಸ್ರೊ ಆಯ್ತಾರ್, ದೇವಾಚ್ಯಾ ಉತ್ರಾಚೊ ಆಯ್ತಾರ್ ಮ್ಹಣುನ್ ವಾಚಾರುನ್, ತೊ ಸಂಭ್ರಮುಂಕ್ ಉಲೊ ದಿಲೊ. ದೇವಾಚೆಂ ಉತರ್ ದೇವಾಚಿ ಹಾಜಿ ಆಮ್ಚೆ ಮಧೆಂ ಭೊಗುಂಕ್ ಕರ್ತಾ ಮ್ಹಳ್ಳೊ ಸಂದೇಶ್ ಘೆವ್ನ್ ಆಯ್ಚೊ ಹೊ ಸಂಭ್ರಮ್ ಆಮಿ ಚಲೊವ್ಯಾಂ. ಹರೆಕಾ ಎವ್ಕರಿಸ್ತಾಚ್ಯಾ ಬಲಿದಾನಾ ವೆಳಿಂ ದೇವಾಚೆಂ ಉತರ್ ಆಮಿ ಪರ್ಗಟ್ತಾಂವ್ ಆನಿ ಪರ್ಗಟ್ಲೆಂ ಆಯ್ಕತಾಂವ್. ಆಜ್ ಆನಿ ಹರೆಕ್ ದೀಸ್ ತೆಂ ಭಕ್ತೆನ್ ಆಯ್ಕುನ್, ನಿಯಾಳುನ್ ಆನಿ ತಾಚೆ ಪರ್ಗಟ್ಲೆ ಮುಖಾಂತ್ ಆನಿ ತೆಂ ಪಾಳ್ಚೆ ಮುಖಾಂತ್ ಜಿವಿತ್ ಅರ್ಥಾಭರಿತ್ ಕರುಂಕ್ ಆಮಿ ಪೆಚಾಡುಂಕ್ ಜಾಯ್. ಪವಿತ್ರ ಪುಸ್ತಕಾಚ್ಯಾ ಉತ್ರಾಂತ್ ದೇವ್ ಆಮ್ಚೆ ಲಾಗಿಂ ಉಲಯ್ತಾ ಆಸ್ತಾಂ, ತಾಕಾ ಜೊಕ್ತಿ ಭಾವಾರ್ಥಾಚಿ ಪ್ರತಿಕ್ರಿಯಾ ದಿಂವ್ಕ್ ಆಮಿ ಆಜ್ ವಿಶೇಸ್ ಪ್ರೇರಣೆ ಜೊಡ್ತಾಂವ್. ದೇವಾಚ್ಯಾ ಉತ್ರಾಚ್ಯಾ ಮೊಗಾನ್ ಭರುನ್, ತೆಂ ಉತರ್ ಸಂಪೂರ್ಣ್ ರಿತಿನ್ ಆಮ್ಚೆಂ ಕರುನ್ ಘೆಂವ್ಚ್ಯಾಕ್ ಆಧಾರ್ ಮಾಗುನ್ ಹೆಂ ಮಿಸಾಚೆಂ ಬಲಿದಾನ್ ಭೆಟೊಂವ್ಕ್ ಘಡೆಂ ಸರ್ಯಾಂ.

ದೇವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ಇಸಾ. 8:23-9:3  
 ಅಂತರ್ಗೀತ್ : ಕೀರ್ತನ್ 26  
 ದುಸ್ರೆಂ ವಾಚಪ್ : 1 ಕೊರಿ. 1: 10-13, 17  
 ಸುವಾರ್ತಾ : ಮಾತೆವ್ 4: 12-23

ಮಿಸಾಚೆಂ ಗಿತಾಂ

ಪ್ರವೇಶ್ : A 21  
 ಭೆಟೊವ್ಣಿ : C 14  
 ಕುಮ್ಗಾರ್ : D 33  
 ನಿರ್ಗಮನ್ : F 15

## ಭಾವಾರ್ಥ್ಯಾಂಚಿ ಪ್ರಾರ್ಥನಾಂ:

ಯಾಜಕ್ : ಭಾವಾಂ-ಭುಯಿಂನೊ, ದೆವಾಚೆಂ ಉತರ್ ಪ್ರಣಾವಿಕ್ ತೆಂ ಖರೆಂ. ಪೂಣ್ ತೆಂ ಜಿಯೆಂವ್ಕ್ ಆನಿ ತ್ಯಾ ಮುಖಾಂತ್ರ್ ಫಲಾಭರಿತ್ ಜಾಂವ್ಕ್ ಆಮ್ಕಾಂ ದೆವಾಚೊಚ್ ಆಧಾರ್ ಗರ್ಜ್ ಆಸಾ. ಹೈ ದಿಶೆನ್ ಆಮ್ಚೆ ಖಾತಿರ್ ಆನಿ ಆಮ್ಚೆ ಭಾವಾಂ-ಭುಯಿಂ ಖಾತಿರ್ ಆಮ್ಚಿಂ ಪ್ರಾರ್ಥನಾಂ ಆತಾಂ ದೆವಾಕ್ ಉಬಾರ್ಯಾಂ.

1. ಮೊಗಾಳಾ ಬಾಪಾ, ಪವಿತ್ರ ಪುಸ್ತಕಾಂತ್ಲ್ಯಾ ತುಜ್ಯಾ ಉತ್ರಾಂ ಮುಖಾಂತ್ರ್ ಆಮ್ಚೆ ಲಾಗಿಂ ತುಂ ನಿರಂತರ್ ಉಲಯ್ತಾಯ್. ತುಜೆಂ ಉತ್ರಾಂ ಪವಿತ್ರ ಸಭೆಂತ್ ಖಿರಿಂ ಜಾಯ್ತಿಂ ಕರ್ತಾಯ್. ಪವಿತ್ರ ಸಭೆಚ್ಯಾ ಮುಖೆಲ್ಯಾಂನಿ ಹೆಂ ತುಜೆಂ ಉತರ್ ಉರ್ಬೆನ್ ಪರ್ಗಟ್ಲ್ಯಾಕ್ ಆನಿ ತಾಚೊ ಅರ್ಥ್ ಲೊಕಾಕ್ ಸೊಡೊವ್ನ್ ಸಾಂಗ್ಲಾಕ್ ತುಜ್ಯಾ ಪವಿತ್ರ ಅತ್ಮಾನ್ ತಾಂಕಾಂ ಭರ್ ಮ್ಹಣುನ್ ಮಾಗ್ತಾಂವ್. ಜವಾಬ್ : ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ತುಜೆಂ ಉತ್ರಾಂ ಉಜ್ವಾಡ್ ಆನಿ ತಾರಣ್ ದಿತಾತ್. ಆಮ್ಚೆ ರಾಜ್-ಕಾರ್ಭಾರ್ಯಾಂನಿ ತುಜ್ಯಾ ಉತ್ರಾಕ್ ತಾಳ್ ಪಡ್ಚ್ಚಾ ಯೋಜನಾಂ ದ್ವಾರಿಂ ಲೊಕಾಕ್ ಬರೆಪಣ್ ಹಾಡುಂಕ್ ವಾವ್ರಿಶೆಂ ತಾಂಚಿ ಮತ್ ಉಜ್ವಾಡಾಯ್ ಮ್ಹಣ್ ಮಾಗ್ತಾಂವ್.

3. ತುಜ್ಯಾ ಪುತಾನ್ ಆಪ್ಲ್ಯಾ ಎಕಾಚ್ ಉತ್ರಾನ್ ಪಿಡೆಸ್ತಾಂಕ್ ಗೂಣ್ ಕೆಲಿಂ. ಆಮ್ಚೆ ಫಿರ್ಗಜೆಂತ್ಲ್ಯಾ ಸರ್ವ್ ಪಿಡೆಸ್ತಾಂನಿ ತುಜ್ಯಾ ಉತ್ರಾಂ ಧಾವ್ನ್ ತಾಂಚಿ ಪಿಡಾ ಸೊಸುಂಕ್ ಬಳ್ ಜೊಡೆಶೆಂ ಆನಿ ಬುಜವಣ್, ಭಲಾಯ್ಕಿ ಜೊಡೆಶೆಂ ಕರ್ ಮ್ಹಣ್ ಮಾಗ್ತಾಂವ್.

4. ತುಜೊ ಪೂತ್ ಜೆಜು, ಬರಿ ಖಬರ್ ಪರ್ಗಟ್ ಕರುಂಕ್ ಲೊಕಾ ಮಧೆಂ ಭೊಂವ್ಲೊ ಆಮ್ಚೆ ಸರ್ವ್ ಯುವಜಣಾಂನಿ ಆನಿ ಭುರ್ಗ್ಯಾಂನಿ, ತುಜ್ಯಾ ಉತ್ರಾಂ ಮುಖಾಂತ್ರ್ ಆಪ್ಣಾಂ ಸಂಗಿಂ ಆಸ್ಚಾ ಸೊಮಿಯಾಕ್ ವಳ್ಕೆಶೆಂ, ತುಜ್ಯಾ ಉತ್ರಾಚ್ಯಾ ಮೊಗಾನ್ ವಾಡೆಶೆಂ ಆನಿ ತುಜೆ ಸುವಾರ್ತೆಚೆಂ ಧಯ್ರಾಧಿಕ್ ಹಾತೆರಾಂ ಜಾಯ್ತಿಂ ಕರ್ ಮ್ಹಣುನ್ ಮಾಗ್ತಾಂವ್.

5. ತುಜೆಂ ಉತರ್ ಎಕ್ವಟಾಂವ್ಚೆಂ ಹಾತೆರ್. ಆಮ್ಚೆ ಸರ್ವ್ ಕುಟ್ಮಾಂನಿ ಎಕ್ವಟಾಚ್ಯಾ ಸ್ಪಿರಿತಾನ್ ಭರುನ್, ತುಜೆಂ ಉತರ್ ವಾಚ್ಚಾ ನಿಯಾಳ್ಚಾ ವಾಂಟ್ಚಾ ಆನಿ ತೆಂ ಫಲಾದಾಯೆಕ್ ರಿತಿನ್ ಜಿಯೆಂವ್ಚ್ಯಾ ಮುಖಾಂತ್ರ್ ದೆಕಿಭರಿತ್ ಜಿಣಿ ರುತಾ ಕರುಂಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

6. ತುಜ್ಯಾ ಉತ್ರಾಕ್ ಆಮ್ಚಿಂ ಕಾಳ್ಜಾಂ-ಮನಾಂ ತುಂ ಉಗ್ತಿಂ ಕರ್ತಾಯ್. ಹೈ ವೆದಿಂ ಭೊಂವಾರಿಂ ಜಮ್ಲ್ಲ್ಯಾ ಆಮಿ ಸರ್ವಾಂನಿ, ತುಜೆಂ ಉತರ್ ಆಯ್ಕುಂಚ್ಯಾಂತ್ ಆನಿ ಉಂಡೊ ಮೊಡ್ಚ್ಯಾಂತ್ ತುಜಿ ವಳಕ್ ಧರುನ್ ಸದಾಂಚ್ ತುಕಾ ಸಾಕ್ಸ್ ದಿಂವ್ಚಿಂ ಪಾಟ್ಲಾವ್ಕಾರಾಂ ಜಾಯ್ತಿಂ ಕರ್ ಮ್ಹಣ್ ಮಾಗ್ತಾಂವ್.

## ಸಾಧ್ಯಾ ಕಾಳಾಚೊ ತಿಸ್ರೊ ಆಯ್ತಾರ್

ಪಯ್ಲಾ ವರ್ಸಾಕ್

ಪಯ್ಲೆಂ ವಾಚಪ್

ಅನ್ಸಾವಾರ್ಥ್ಯಾಂಚ್ಯಾ ಗಾಲಿಲೆಯಾಂತ್ ಲೊಕಾನ್ ಏಕ್ ವ್ಹಡ್ ಉಜ್ವಾಡ್ ದೆಖ್ಲೊ.

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಇಸಾ. 8:23b—9:3

ಪುರ್ವಿಂ ತಾಣೆಂ ಜೆಬುಲುನಾಚ್ಯಾ ಪ್ರಾಂತಾಕ್ ಆನಿ ನಫ್ತಾಲಿಚ್ಯಾ ಪ್ರಾಂತಾಕ್ ಅಕ್ಮಾನ್ ಭೊಗುಂಕ್ ದಿಲೊ, ಪುಣ್ ಭವಿಷ್ಯಾಂತ್ ತೊ ದರ್ಯಾಚಿ ವಾಟ್, ಜೊರ್ದಾನಾ ಪಲ್ತಡಿಚೊ ಪ್ರಾಂತ್ ಆನಿ ರಾಷ್ಟ್ರಾಂಚೊ ಪ್ರದೇಶ್ ಮಹಿಮೆವಂತ್ ಕರ್ತಲೊ.

ಕಾಳೊಕಾಂತ್ ಚಲ್ತಲ್ಯಾ ಲೊಕಾಕ್ ಏಕ್ ವ್ಹಡ್ ಉಜ್ವಾಡ್ ದಿಷ್ಟಿ ಪಡ್ಲೊ;

ಮರಣಾಚೆ ಸಾವ್ಲೆಚ್ಯಾ ದೆಶಾಂತ್ ರಾವ್ತಲ್ಯಾಂಚೆರ್ ಏಕ್ ಉಜ್ವಾಡ್ ಘಾಂಕ್ಲೊ.

ತುವೆಂ ತಾಂಚೊ ಅನಂದ್ ವಾಡಯ್ಲೊಯ್, ತಾಂಚೊ ಸಂತೊಸ್ ಚಡಯ್ಲೊಯ್.

ಲುಂವ್ಲೆಚ್ಯಾ ಸಮಯಾರ್ ಸಂತೊಸ್ತಾತ್

ಆನಿ ಝುಜಾಚಿ ಲೂಟ್ ವಾಂಟುನ್ ಘೆತಾನಾ ಉಲ್ಲಾಸ್ತಾತ್

ತಶೆಂ ತಿಂ ತುಜೆ ಮುಕಾರ್ ಅನಂದ್ಪರಿತ್ ಜಾತಾತ್.

ಕಿತ್ಯಾಕ್ ಮಿದಿಯಾನಾಚ್ಯಾ ದಿಸಾ ತುವೆಂ ಕೆಲ್ಲೆಂಯ್ ತಶೆಂ, ತಾಂಚೆಂ ಭಾರಾಚೆಂ ಜುಂ,

ತಾಂಚ್ಯಾ ಖಾಂದಾ ವಯ್ಲೆಂ ಲಾಂಕುಡ್, ತಾಂಚೆರ್ ಜುಲುಮ್ ಕರ್ತಲ್ಯಾಂಚೊ ದಾಂಡೊ

ತುವೆಂ ಮೊಡುನ್ ಉಡಯ್ಲೆಂಯ್.

— ದೆವಾಚೆ ಉತರ್ ಹೆಂ.

ಅಂತರ್ ಗೀತ್

ಕೀ. 26:1, 4, 13-14

ಶ್ಲೋಕ್: ಸರ್ವೆಸ್ಪರ್ ಮ್ಹಜೊ ಉಜ್ವಾಡ್, ತೊಚ್ ಮ್ಹಜೊ ತಾರೊಕ್.

ಕೀ. 26:1a

1. ಸರ್ವೆಸ್ಪರ್ ಮ್ಹಜೊ ಉಜ್ವಾಡ್, ತೊಚ್ ಮ್ಹಜೊ ತಾರೊಕ್;  
ಹೆರ್ ಕೊಣಾಕ್ ಹಾಂವೆಂ ಭಿಯೆಜಯ್?  
ಸರ್ವೆಸ್ಪರ್ಚ್ ಮ್ಹಜ್ಯಾ ಜಿವಿತಾಚೊ ಖಾಂಬೊ;  
ಹೆರ್ ಕೊಣಾಕ್ ಹಾಂವೆಂ ಕಾಂಪಜಯ್?

2. ಏಕ್ ಉಪ್ಕಾರ್ ಸರ್ವೆಸ್ಪರಾಲಾಗಿಂ ಹಾಂವೆಂ ಮಾಗ್ಲಾ,  
ಆತಾಂಯ್ ತಿಚ್ ಮ್ಹಜಿ ಆಶಾ:  
ಸಗ್ಳ್ಯಾ ಮ್ಹಜ್ಯಾ ಜಿವಿತಾಂತ್ ಸರ್ವೆಸ್ಪರಾಚೆ ಘರಿಂ ಹಾಂವೆಂ ಬಿಡಾರ್ ಕರುಂಕ್,  
ಸರ್ವೆಸ್ಪರಾಚೆಂ ಸುವಾಧಿಕ್ಶಣ್ ಚಾಕುನ್  
ತಾಚ್ಯಾ ಮಂದಿರಾಂತ್ ತಾಚಿ ಖುಶಿ ಹಾಂವೆಂ ಸಮ್ಜುನ್ ಘೆಂವ್ಕ್!
3. ಇತ್ಲೆಂ ಹಾಂವ್ ಖರೆಂಚ್ ಭರ್ವಸುನ್ ಆಸಾಂ:  
ಹ್ಯಾ ಜಿವಿತಾಂತ್ಚ್ ಸರ್ವೆಸ್ಪರಾಚಿ ದಯಾಮಯಾ ಹಾಂವ್ ಭೋಗುಂಕ್ ಪಾವ್ತಲೊಂ.  
ಸರ್ವೆಸ್ಪರಾಚಿ ತರ್ ವಾಟ್ ಪಳೆವ್ನ್ ರಾವ್  
ಧಯ್ ಘೆ ಆನಿ ದೃಢ್ ರಾವ್!  
ವ್ಹಯ್, ಸರ್ವೆಸ್ಪರಾಕ್ ಅತ್ರೇಗುನ್ ರಾವ್.

### ದುಸ್ರೆಂ ವಾಚಪ್

ತುಮ್ಮೆ ಮಧೆಂ ಎಕಾಚ್ ಜಿನ್ನಾಚಿಂ ಭಾವನಾಂ ಆಸುಂದಿತ್  
ತುಮ್ಮೆ ಮಧೆಂ ತಂಡ್ ನಾಕಾತ್

ಸಾಂ ಪಾವ್ಲುನ್ ಕೊರಿಂಥ್‌ಗಾರಾಂಕ್ ಬರಯ್‌ಲ್ಲ್ಯಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್

1 ಕೊರಿಂ. 1:10-13, 17

ಭಾವಾಂ-ಭಯ್ಲಿಂನೋ,

ಆತಾಂ ಭಾವಾಂನೋ, ಆಮ್ಚ್ಯಾ ಸೊಮಿಯಾ ಜೆಜು ಕ್ರಿಸ್ತಾಚೆ ನಾಂವಿಂ ಹಾಂವ್  
ತುಮ್ಮೆಲಾಗಿಂ ಪರಾತುನ್ ಮಾಗ್ತಾಂ: ತುಮ್ಮೆ ಮಧೆಂ ಏಕ್ ಸಾರ್ಕಿಂ ಭಾವನಾಂ ಆಸಜಯ್;  
ತುಮ್ಮೆ ಮಧೆಂ ತಂಡ್ ಆಸನಯೆ. ತುಮಿ ಏಕ್ ಮನಾಚೆ ಆನಿ ಏಕ್‌ಚ್ ಅಭಿಪ್ರಾಯೆಚೆ  
ಜಾವ್ನ್ ತುಮ್ಮೆ ಮಧೆಂ ಪರಿಪೂರ್ಣ್ ಎಕ್ವಟ್ ಆಸುಂಕ್ ಘಾವೊ. ಕಿತ್ಯಾಕ್ ಮ್ಹಳ್ಯಾರ್,  
ಮ್ಹಜ್ಯಾ ಭಾವಾಂನೋ, ತುಮ್ಮೆ ಮಧೆಂ ನ್ಯಾಯ್‌ರುಗ್ಡಿಂ ಉತ್ಕಾಂತ್ ಮ್ಹಣ್ ಖೆನ್ನೋಯೆಚ್ಯಾ  
ಘರ್ಜಾಂ ಮಾರಿಫತ್ ಮ್ಹಾಕಾ ಕಳೊನ್ ಆಯ್ಲಾಂ. ತೆಂ ಸಮ ಸಾಂಗ್ಲೆಂ ಜಾಲ್ಯಾರ್ ಆಶೆಂ:  
ತುಮ್ಮೆ ಮಧೆಂ ಎಕ್ಲೊ 'ಆಪುಣ್ ಪಾವ್ಲಾಚೊ', ಅನ್ಯೆಕ್ಲೊ 'ಆಪುಣ್ ಆಪೊಲೊಚೊ', ತಿಸ್ರೊ  
ಎಕ್ಲೊ 'ಆಪುಣ್ ಕೇಫಾಸಾಚೊ' ಆನಿ ಚೊವ್ರೊ 'ಆಪುಣ್ ಕ್ರಿಸ್ತಾಚೊ' ಮ್ಹಣ್ತಾ. ಕ್ರಿಸ್ತಾಚೆ  
ಕಿತೆಂ ವಾಂಟೆ ಜಾಲ್ಯಾತ್? ವಾ ಕಾಂಯ್ ಪಾವ್ಲಾಕ್ ತುಮ್ಮೆ ಪಾಸತ್ ಖುರ್ಸಾರ್ ಖಿಳಾಯ್‌ಲೊ?  
ವಾ ಪಾವ್ಲಾಚ್ಯಾ ನಾಂವಾನ್ ತುಮ್ಮಾಂ ಪವಿತ್ರ್ ಸ್ನಾನ್ ದಿಲ್ಲೆಂ?

ಪವಿತ್ರಸ್ನಾನ್ ದಿಂವ್ಕ್ ಮ್ಹಣ್ ಕಾಂಯ್ ಕ್ರಿಸ್ತಾನ್ ಮ್ಹಾಕಾ ಧಾಡ್ಲಲೊ ನ್ಹಯ್; ಮ್ಹಾಕಾ ಧಾಡ್ಲಲೊ ಸುವಾರ್ತಾ ಪರ್ಗಟ್ ಕರುಂಕ್. ತೆಂಯೊ ಕ್ರಿಸ್ತಾಚ್ಯಾ ಮಿಸಾಚೆಂ ಬಳ್ ನಪಂಯ್, ಜಾಯ್ತಾಶೆಂ ಮನ್ಶಾಂಚ್ಯಾ ಜಾಣ್ವಾಯೆಚ್ಯಾ ಉತ್ರಾಂ ವಿಣೆಂ ತಿ ಪರ್ಗಟ್ ಕರುಂಕ್ ಮ್ಹಾಕಾ ಧಾಡ್ಲಾ.

— ದೆವಾಚೆಂ ಉತರ್ ಹೆಂ.

ಉದ್ಗಾರ್

ಮಾತೆವ್ 4:23

ಸರ್ವೆಸ್ಪರಾಕ್ ಜೈ ಜೈ!

ಜೆಜು ಸರ್ಗಾ-ರಾಜ್ಯಾಚಿ ಬರಿ ಖಬರ್ ಗಾಜಯ್ತ್

ಆನಿ ಲೊಕಾ ಮಧ್ಲಿ ಸರ್ವ್ ಥರಾಂಚಿ ಪಿಡಾಶಿಡಾ ಗೂಣ್ ಕರಿತ್ ಗೆಲೊ.

ಸರ್ವೆಸ್ಪರಾಕ್ ಜೈ ಜೈ!

### ಶುಭ್‌ವಾರ್ತಾ

ಜೆಜು ಕಫಾರ್ನಂವ್ ಶಹರಾಂತ್ ವಚುನ್ ರಾವ್ಲೊ  
ಅಶೆಂ ಜ್ಯಾರಿ ಜಾಲೆಂ ಜೆಂ ಇಸಾಯಿಯಾ ಪ್ರವಾದ್ಯಾನ್ ಮ್ಹಳ್ಳೆಂ ತೆಂ

✠ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ ಮಾತೆ. 4:12-23

ಜುವಾಂವ್ಕ್ ಧರ್ನ್ ಬಂದೆಂತ್ ಫಾಲಾ ಮ್ಹಳ್ಳಿ ಖಬರ್ ಆಯ್ಲಲ್ಯಾ ಉಪ್ರಾಂತ್ ಜೆಜು ಗಾಲಿಲೆಯಾಕ್ ಗೆಲೊ. ತೊ ನಜರೆತಾಂತ್ ರಾವ್ಲೊನಾ. ಬಗರ್ ಜಾಬುಲೂನ್ ಆನಿ ನಾಫ್ತಲಿಚೆ ಗಡಿ ಭಿತರ್ ಗಾಲಿಲೆಯಾ ಸರೋವರಾಚೆ ವೆಳೆರ್ ಆಸ್ಲಲ್ಯಾ ಕಫಾರ್ನಂವ್ ಶಹರಾಂತ್ ವಚುನ್ ರಾವ್ಲೊ. ಅಶೆಂ ಜ್ಯಾರಿ ಜಾಲೆಂ ಇಸಾಯಿಯಾ ಪ್ರವಾದ್ಯಾನ್ ಮ್ಹಳ್ಳೆಂ ತೆಂ:

“ಜಾಬುಲೂನಾಚೊ ಆನಿ ನಾಫ್ತಲಿಚೊ ಗಾಂವ್,

ದರ್ಯಾಕ್ ವೆಚೆ ವಾಟೆ ಸಾಮ್ಯಾಚೆ ಆನಿ ಯೊರ್ದಾನ್ ಪಲ್ತಡಿಚೆ ಗಾಂವ್,

ಅನ್ಭಾವಾರ್ಥ್ಯಾಚೆಂ ಗಾಲಿಲೆಯಾ!

ಕಾಳೊಕಾಂತ್ ಜಿಯೆಲ್ಲ್ಯಾ ಲೊಕಾನ್ ದೆಖ್ಲೊ ಏಕ್ ವ್ಹಡ್ ಉಜ್ವಾಡ್;

ಮರಣಾಚಿ ಸಾಫಿ ಪಡ್ಲ್ಯಾ ಗಾಂವಾಂತ್ ಜಿಯೆಲ್ಲ್ಯಾಂಚೆರ್ ಉದೆಲೊ ಏಕ್ ಪ್ರಕಾಸ್.”

ತವಳ್ ಥಾವ್ನ್ ಜೆಜು ಅಶೆಂ ಪ್ರಸಂಗ್ ಕರುಂಕ್ ಲಾಗ್ಲೊ: “ಪಾತ್ಕಿ ಜಿಣಿ ಬದಲಾ; ಕಿತ್ಯಾಕ್ ಸರ್ಗಿಂಚೆಂ ರಾಜ್ಕೆ ಲಾಗಿಂ ಪಾವ್ಲಾಂ.”

ಏಕ್ ದೀಸ್ ಜೆಜು ಗಾಲಿಲೆಯಾ ಸರೋವರಾಚೆ ವೆಳೆನ್ ಪಾಶಾರ್ ಜಾತಾನಾ ದೋಗ್ ಭಾವಾಂಕ್ - ಪೆದ್ರು ಮ್ಹಣ್ತಾತ್ ತ್ಯಾ ಸಿಮಾಂವ್ಕ್ ಆನಿ ತಾಚ್ಯಾ ಭಾವಾ ಆಂದ್ರೆಕ್ - ತಾಣೆಂ

ದೆಖ್ಲೆ. ಸರೋವರಾಂತ್ ತೆ ಜಾಳ್ ಉಡಯ್ತಾಲೆ; ಕಿತ್ಯಾಕ್ ತೆ ಪಾಗಿ ಜಾವ್ನಾಸ್ಲೆ. ಆನಿ ತಾಣೆಂ ತಾಂಕಾಂ ಮ್ಹಳೆಂ: “ಯೆಯಾ ಮ್ಹಜ್ಯಾ ಪಾಟ್ಲ್ಯಾನ್ ಆನಿ ಹಾಂವ್ ತುಮ್ಕಾಂ ಮನ್ಶಾಂಚೆ ಪಾಗಿ ಕರ್ತಲೊಂ.” ತಕ್ವಣ್‌ಚ್ ಆಪ್ಲಿಂ ಜಾಳಾಂ ಸೊಡ್ನ್ ತೆ ತಾಚ್ಯಾ ಪಾಟ್ಲ್ಯಾನ್ ಗೆಲೆ.

ಥಂಯ್ ಥಾವ್ನ್ ಮುಖಾರ್ ವೆತಾನಾ ತಾಕಾ ದಿಸ್ಲೆ ಆನಿಕ್ ದುಸ್ರೆ ದೋಗ್ ಭಾಭಾವ್ - ಜಾಕೊಬ್ ಆನಿ ಜುವಾಂವ್, ಜೆಬೆದೆವಾಚೆ ಪೂತ್. ಆಪ್ಲ್ಯಾ ಬಾಪಾಯ್ ಜೆಬೆದೆವಾ ಸಾಂಗಾತಾ ಎಕ್ ಮಜ್ಯಾರ್ ತೆ ಆಪ್ಲಿಂ ಜಾಳಾಂ ಸಮ ಕರ್ತಾಲೆ. ತಾಂಕಾಂ ತಾಣೆಂ ಆಪಯ್ಲೆ. ತಕ್ವಣ್‌ಚ್ ಮಜ್ಯೊ ಆನಿ ಆಪ್ಲ್ಯಾ ಬಾಪಾಯ್ ಸಾಂಡುನ್ ತೆ ತಾಚ್ಯಾ ಪಾಟ್ಲ್ಯಾನ್ ಗೆಲೆ.

ಉಪ್ರಾಂತ್ ಜೆಜು ತಾಂಚ್ಯಾ ಸಿನಾಗೊಗಾಂನಿ ಶಿಕಯ್ತ್, ರಾಜ್ಯಾಚಿ ಬರಿ ಖಬರ್ ಗಾಜಯ್ತ್ ಆನಿ ಲೊಕಾ ಮದ್ಲಿ ಸರ್ವ್ ಥರಾಂಚಿ ಪಿಡಾಶಿಡಾ ಗೂಣ್ ಕರಿತ್ ಆಖ್ಯಾ ಗಾಲಿಲೆಯಾಂತ್ಲ್ಯಾನ್ ಭೊಂವ್ಲೊ.

— ದೆವಾಚೆಂ ಉತರ್ ಹೆಂ.

ಮಟ್ವೆಂ ವಾಚಪ್

✠ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ ಮಾತೆ. 4:12-17

ಜುವಾಂವ್ಕ್ ಧರ್ನ್ ಬಂದೆಂತ್ ಘಾಲಾ ಮ್ಹಳಿ ಖಬರ್ ಆಯ್ಕಲ್ಲ್ಯಾ ಉಪ್ರಾಂತ್ ಜೆಜು ಗಾಲಿಲೆಯಾಕ್ ಗೆಲೊ. ತೊ ನಜರೆತಾಂತ್ ರಾವ್ಲೊ ನಾ. ಬಗರ್ ಜಾಬುಲೂನ್ ಆನಿ ನಾಪ್ತಲಿಚೆ ಗಡಿ ಭಿತರ್ ಗಾಲಿಲೆಯಾ ಸರೋವರಾಚೆ ವೆಳೇರ್ ಆಸ್ಲಲ್ಯಾ ಕಫಾರ್ನವ್ ಶಹರಾಂತ್ ವಚುನ್ ರಾವ್ಲೊ. ಅಶೆಂ ಜ್ಯಾರಿ ಜಾಲೆಂ ಇಸಾಯಿಯಾ ಪ್ರವಾದ್ಯಾನ್ ಮ್ಹಳೆಂ ತೆಂ:

“ಜಾಬುಲೂನಾಚೊ ಆನಿ ನಾಪ್ತಲಿಚೊ ಗಾಂವ್,

ದರ್ಯಾಕ್ ವೆಚೆ ವಾಟೆ ಸಾಮ್ಯಾಚೆ ಆನಿ ಯೊರ್ದಾನ್ ಪಲ್ತಡಿಚೆ ಗಾಂವ್,

ಅನ್ನಾವಾರ್ಥಾಚೆಂ ಗಾಲಿಲೆಯಾ!

ಕಾಳೊಕಾಂತ್ ಜಿಯೆಲ್ಲ್ಯಾ ಲೊಕಾನ್ ದೆಖ್ಲೊ ಏಕ್ ವ್ಹಡ್ ಉಜ್ವಾಡ್;

ಮರಣಾಚಿ ಸಾವ್ಣಿ ಪಡ್‌ಲ್ಲ್ಯಾ ಗಾಂವಾಂತ್ ಜಿಯೆಲ್ಲ್ಯಾಂಚೆರ್ ಉದೆಲೊ ಏಕ್ ಪ್ರಕಾಸ್.”

ತವಳ್ ಥಾವ್ನ್ ಜೆಜು ಅಶೆಂ ಪ್ರಸಂಗ್ ಕರುಂಕ್ ಲಾಗ್ಲೊ: “ಪಾತ್ಕಿ ಜಿಣಿ ಬದಲಾ; ಕಿತ್ಯಾಕ್ ಸರ್ಗಿಂಚೆಂ ರಾಜ್ಕೆ ಲಾಗಿಂ ಪಾವ್ಲಾಂ.”

— ದೆವಾಚೆಂ ಉತರ್ ಹೆಂ.